

អង្គជំនុំជម្រះវិសាមញ្ញក្នុងតុលាការកម្ពុជា (អ.វ.ត.ក.)

គម្រោងបញ្ចប់ផែនការ

កំណែលើកទី ៣៤

ថ្ងៃទី៣០ ខែកញ្ញា ឆ្នាំ២០២២

សេចក្តីសង្ខេប	2
I. សេចក្តីផ្តើម	3
II. សំណុំរឿងដែលបានបញ្ចប់	4
III. សំណុំរឿងបច្ចុប្បន្ន	7
IV. វិធានការដែលអាចជួយបញ្ចប់កិច្ចដំណើរការនីតិវិធីដែលបានរាប់រង់ចាំ	7
IV. សេចក្តីសន្និដ្ឋាន	8

កំណត់សម្គាល់សម្រាប់អ្នកអាន៖

គម្រោងបញ្ចប់ផែនការ អ.វ.ត.ក. ត្រូវបានកែសម្រួលរៀងរាល់មួយត្រីមាសម្តងក្នុងគោលបំណងរៀបចំផែនការ។ ខ្លឹមសារនៃគម្រោងនេះរួមមានការប៉ាន់ប្រមាណដ៏ល្អបំផុតនូវពេលវេលាសម្រាប់សំណុំរឿងដែលនៅសេសសល់នៃ អ.វ.ត.ក. គិតត្រឹមពេលនៃការកែសម្រួលនេះ។ កត្តាមួយចំនួន ក្នុងនោះរួមមាន ការវិវត្តនៃដំណើរការនីតិវិធី គឺអាច មានឥទ្ធិពលទៅលើការប៉ាន់ប្រមាណទុកទាំងនេះ។ ហេតុដូច្នេះ ពេលវេលាដែលគ្រោងទុកទាំងឡាយមិនឆ្លុះបញ្ចាំង តម្រូវការតាមផ្លូវច្បាប់ទៅលើព្រឹត្តិការណ៍សំខាន់ៗគ្នានឹងត្រូវសម្រេចនៅពេលណានោះឡើយ។ គម្រោងបញ្ចប់ ផែនការ អ.វ.ត.ក. ត្រូវបានរៀបចំ និងចេញដោយការិយាល័យរដ្ឋបាលដោយមានការចូលរួមយោបល់ ពីការិយាល័យ តុលាការទាំងអស់។



សេចក្តីសង្ខេប

គម្រោងបញ្ចប់ផែនការសម្រាប់អង្គជំនុំជម្រះវិសាមញ្ញក្នុងតុលាការកម្ពុជា (“អង្គជំនុំជម្រះ”) ត្រូវបានរៀបចំឡើងជាលើកដំបូងនៅខែមីនា ឆ្នាំ២០១៤ ដោយឆ្លងកាត់ការពិគ្រោះពិភាក្សាយោបល់ពីសំណាក់ការិយាល័យរដ្ឋបាលជាមួយនឹងចៅក្រមនៃអង្គជំនុំជម្រះផ្សេងៗ សហចៅក្រមស៊ើបអង្កេត និងសហព្រះរាជអាជ្ញា ទាក់ទិននឹងការទទួលខុសត្រូវរបស់ពួកគាត់។ នេះគឺជាការធ្វើបច្ចុប្បន្នភាពប្រចាំត្រីមាសទី៣៤ នៃគម្រោងបញ្ចប់ផែនការនេះដែលបញ្ចប់នៅថ្ងៃទី៣០ ខែកញ្ញា ឆ្នាំ២០២២^១។

ក្នុងអំឡុងត្រីមាសនេះ អង្គជំនុំជម្រះតុលាការកំពូលបានប្រកាសសាលដីការបស់ខ្លួនលើបណ្តឹងសាទុក្ខប្រឆាំងនឹងសាលក្រម ក្នុងសំណុំរឿង ០០២/០២ ប្រឆាំងនឹង ខៀវ សំផន។

^១ គម្រោងបញ្ចប់ផែនការដំបូង និងកំណែទាំងអស់ អាចរកមើលបានជាសាធារណៈនៅលើគេហទំព័រ អ.វ.ត.ក។

I. សេចក្តីផ្តើម

- ១ អង្គជំនុំជម្រះវិសាមញ្ញក្នុងតុលាការកម្ពុជា (“អង្គជំនុំជម្រះវិសាមញ្ញ”) បានចាប់ផ្តើមដំណើរការរបស់ខ្លួននៅខែកុម្ភៈ ឆ្នាំ២០០៦ និងបានដំណើរការពេញលេញបន្ទាប់ពីការអនុម័ត*វិធានផ្ទៃក្នុង* នៅក្នុងខែមិថុនា ឆ្នាំ២០០៧។ អាណត្តិរបស់អង្គជំនុំជម្រះវិសាមញ្ញ គឺដើម្បីកាត់សេចក្តី “មេដឹកនាំជាន់ខ្ពស់កម្ពុជាប្រជាធិបតេយ្យ និងជនទាំងឡាយដែលទទួលខុសត្រូវខ្ពស់បំផុតចំពោះឧក្រិដ្ឋកម្ម និងការរំលោភយ៉ាងធ្ងន់ធ្ងរទៅលើច្បាប់ព្រហ្មទណ្ឌកម្ពុជា ការរំលោភទៅលើច្បាប់មនុស្សធម៌ និងទំនៀមទម្លាប់អន្តរជាតិ ព្រមទាំងការរំលោភលើអនុសញ្ញាអន្តរជាតិ ដែលប្រទេសកម្ពុជាបានទទួលស្គាល់ ហើយដែលបានប្រព្រឹត្តក្នុងអំឡុងថ្ងៃទី១៧ ខែ មេសា ដល់ថ្ងៃទី០៦ ខែមករា ឆ្នាំ១៩៧៩”²។ នៅខែធ្នូ ឆ្នាំ២០២១ *កិច្ចព្រមព្រៀងបន្ថែមទៅនឹងកិច្ចព្រមព្រៀងរវាងអង្គការសហប្រជាជាតិ និងរាជរដ្ឋាភិបាលកម្ពុជា* បានចូលជាធរមាន។ កិច្ចព្រមព្រៀងបន្ថែមនេះផ្តល់ដល់អង្គជំនុំជម្រះវិសាមញ្ញ នូវអាណត្តិការងារនៅសេសសល់ដែលនឹងចាប់ផ្តើមសម្រាប់រយៈពេល ៣ ឆ្នាំដំបូង ក្រោយពេលបញ្ចប់កិច្ចដំណើរការនីតិវិធីលើបណ្តឹងសាទុក្ខ ដោយចេញសាលដីកាជាលាយលក្ខណ៍អក្សរលើសំណុំរឿង ០០២/០២។
- ២ គម្រោងបញ្ចប់ផែនការនេះបានបរិយាយយ៉ាងលម្អិតដោយអង្គជំនុំជម្រះវិសាមញ្ញ ក្នុងបរិបទនៃសេចក្តីសម្រេចរបស់មហាសន្និបាតអង្គការសហប្រជាជាតិ A/RES/68/247B ដែលក្នុងចំណោមបញ្ហាផ្សេងៗទៀត បានកំណត់អាណត្តិរបស់អង្គជំនុំជម្រះវិសាមញ្ញឱ្យរៀបចំយុទ្ធសាស្ត្របញ្ចប់ ដោយមានផែនទីបង្ហាញផ្លូវច្បាស់លាស់មួយ។ ឯកសារនេះធ្វើឡើងដោយអង្គជំនុំជម្រះវិសាមញ្ញដោយមានការពិគ្រោះយោបល់តាមរយៈការិយាល័យរដ្ឋបាល ជាមួយចៅក្រមអង្គបុរេជំនុំជម្រះ អង្គជំនុំជម្រះសាលាដំបូង និងអង្គជំនុំជម្រះតុលាការកំពូល សហចៅក្រមស៊ើបអង្កេត និងសហព្រះរាជអាជ្ញាអំពីការទទួលខុសត្រូវរបស់ពួកគេ។ អង្គជំនុំជម្រះវិសាមញ្ញធ្វើបច្ចុប្បន្នភាពផែនការបញ្ចប់នេះរៀងរាល់ត្រីមាស។ ឯកសារនេះ គឺជាកំណែលើកទី៣៤ ហើយបានបញ្ចូលនូវការកែតម្រូវនានា ដោយផ្អែកលើវឌ្ឍនភាពនៃដំណើរការនីតិវិធីតាមផ្លូវតុលាការដែលកំពុងប្រព្រឹត្តទៅចាប់ពីថ្ងៃទី០១ ខែកក្កដា ដល់ថ្ងៃទី៣០ ខែកញ្ញា ឆ្នាំ២០២២។

² កិច្ចព្រមព្រៀងរវាងអង្គការសហប្រជាជាតិ និងរាជរដ្ឋាភិបាលកម្ពុជាទាក់ទងនឹងការកាត់សេចក្តីនៅក្រោមច្បាប់កម្ពុជានូវឧក្រិដ្ឋកម្មដែលបានប្រព្រឹត្តឡើងនៅក្នុងរយៈពេលនៃកម្ពុជាប្រជាធិបតេយ្យ ថ្ងៃទី០៦ ខែមិថុនា ឆ្នាំ២០០៣។

៣ ឯកសារនេះផ្តល់ព័ត៌មានអំពីស្ថានភាពនៃសំណុំរឿងនៅចំពោះមុខអង្គជំនុំជម្រះវិសាមញ្ញ និងជំហាន នានាដែលត្រូវបំពេញ មុនពេលកិច្ចដំណើរការនីតិវិធីតាមផ្លូវតុលាការបញ្ចប់ជាស្ថាពរតាមផ្លូវច្បាប់។ កិច្ចដំណើរការនីតិវិធីតាមផ្លូវតុលាការក្នុងសំណុំរឿង ០០២ នឹងត្រូវបញ្ចប់នៅពេលមានការវិនិច្ឆ័យ ស្ថាពរទៅលើសំណុំរឿង០០២/០២^៣។ សហព្រះរាជអាជ្ញាបានថ្លែងជាសាធារណៈថានឹងពុំមានសំណុំ រឿងបន្ថែមទៀតទេបន្ទាប់ពីសំណុំរឿង០០៤^៤។ ហេតុដូច្នេះ សំណុំរឿងដែលមាននាពេលនេះគឺជា សំណុំរឿងសរុបដែលអង្គជំនុំជម្រះវិសាមញ្ញត្រូវចាត់ការតាមនីតិវិធី។

II. សំណុំរឿងដែលបានបញ្ចប់^៥

- ៤ **សំណុំរឿង០០១** ប្រឆាំងនឹង កាំង ហ្គេតអ៊ាវ (ហៅ ឌុច) គឺជាសំណុំរឿងដំបូងដែលបានជំនុំជម្រះនៅ ចំពោះមុខអង្គជំនុំជម្រះវិសាមញ្ញ។ នៅថ្ងៃទី០៣ ខែកុម្ភៈ ឆ្នាំ២០១២ អង្គជំនុំជម្រះតុលាការកំពូល បាន ប្រកាសសាលដីការបស់ខ្លួននៅក្នុងបណ្តឹងសាទុក្ខប្រឆាំងនឹងសាលក្រមរបស់អង្គជំនុំជម្រះសាលាដំបូង ធ្វើឱ្យសំណុំរឿងនេះត្រូវបានបញ្ចប់ស្ថាពរ។ ជនជាប់ចោទបានទទួលមរណភាពនៅថ្ងៃទី០២ ខែកញ្ញា ឆ្នាំ២០២០ នៅក្នុងមន្ទីរពេទ្យ ខណៈដែលកំពុងតែអនុវត្តទោសដាក់ពន្ធនាគារអស់មួយជីវិត។
- ៥ **សំណុំរឿង ០០២** ត្រូវបានបំបែកទៅជាសវនាការចំនួនពីរ។ អង្គជំនុំជម្រះសាលាដំបូងបានចេញ សាលក្រមនៅក្នុងសវនាការដំណាក់កាលទីមួយដែលមានឈ្មោះថា សំណុំរឿង ០០២/០១ នៅថ្ងៃទី០៧ ខែសីហា ឆ្នាំ២០១៤ ប្រឆាំងនឹង នួន ជា និង ខៀវ សំផន។ ជនជាប់ចោទចំនួនពីរនាក់ទៀតនៅក្នុង រឿងក្តីនេះ គឺ អៀង សារី បានទទួលមរណភាពនៅថ្ងៃទី១៤ ខែមីនា ឆ្នាំ២០១៣ និង អៀង ធីរិទ្ធ បាន

^៣ នៅថ្ងៃទី២៧ ខែកុម្ភៈ ឆ្នាំ២០១៧ អង្គជំនុំជម្រះសាលាដំបូងបានចេញសេចក្តីសម្រេចដែលសម្រេចបញ្ចប់កិច្ចដំណើរការនីតិវិធីពាក់ ព័ន្ធនឹងអង្គហេតុនានាដែលបានរៀបរាប់នៅក្នុងដីកាដោះស្រាយក្នុងសំណុំរឿង ០០២ ដែលមិនត្រូវបានបញ្ចូលទៅក្នុងសំណុំរឿង ០០២/០១ ឬសំណុំរឿង ០០២/០២៖ សំណុំរឿងលេខ ០០២/១៩-០៩-២០០៧/អវតក/អជសដ (ឯកសារ E439/5)។

^៤ សេចក្តីថ្លែងការណ៍របស់សហព្រះរាជអាជ្ញាអន្តរជាតិស្តីទី អំពីការដាក់ដីកាសន្និដ្ឋានបញ្ជូនរឿងឱ្យស៊ើបសួរថ្មីៗចំនួន២ ថ្ងៃទី០៨ ខែកញ្ញា ឆ្នាំ២០០៩។ សេចក្តីថ្លែងការណ៍សាធារណៈដោយសហព្រះរាជអាជ្ញាទាក់ទិននឹងការស៊ើបអង្កេតក្នុងសំណុំរឿង ០០៣ ចេញ ផ្សាយថ្ងៃទី០៥ ខែមិថុនា ឆ្នាំ២០១២ និងសេចក្តីថ្លែងការណ៍ដោយសហព្រះរាជអាជ្ញាអន្តរជាតិទាក់ទិននឹងបន្ទុកការងាររបស់ អ.វ.ត.ក ចេញផ្សាយថ្ងៃទី២៦ ខែវិច្ឆិកា ឆ្នាំ២០១៤។

^៥ សម្រាប់ការយោងពាក់ព័ន្ធ សូមយោងទៅគម្រោងបញ្ចប់ផែនការ កំណែទី ៣១។

ទទួលមរណភាពនៅថ្ងៃទី២២ ខែសីហា ឆ្នាំ២០១៥ ហេតុដូច្នេះ កិច្ចដំណើរការនីតិវិធីប្រឆាំងនឹងពួកគេត្រូវបានរំលត់។ អង្គជំនុំជម្រះសាលាដំបូងបានរកឃើញថា ខៀវ សំផន និង នួន ជា មានពិរុទ្ធភាពពីបទឧក្រិដ្ឋប្រឆាំងនឹងមនុស្សជាតិ ដែលបានប្រព្រឹត្តក្នុងអំឡុងថ្ងៃទី១៧ ខែមេសា ឆ្នាំ១៩៧៥ ដល់ខែធ្នូ ឆ្នាំ១៩៧៧ និងត្រូវបានផ្ដន្ទាទោសម្នាក់ៗឱ្យជាប់ពន្ធនាគារអស់មួយជីវិត។ ដំណើរការនីតិវិធីបណ្តឹងសាទុក្ខក្នុងសំណុំរឿងនេះត្រូវបានបញ្ចប់នៅថ្ងៃទី២៣ ខែវិច្ឆិកា ឆ្នាំ២០១៦ ដោយមានការប្រកាសសាលដីការបស់អង្គជំនុំជម្រះតុលាការកំពូល។ អង្គជំនុំជម្រះតម្កល់សាលក្រមសម្រេចផ្ដន្ទាទោសអស់មួយជីវិតលើជនជាប់ចោទទាំងពីរ។

៦ ការជំនុំជម្រះវគ្គទីពីរនៅក្នុងរឿងក្តីនេះ ដែលមានឈ្មោះថា សំណុំរឿង ០០២/០២ បានផ្ដោតលើជម្រើសតំណាងបទចោទមួយចំនួនដែលនៅសល់ប្រឆាំងនឹងជនជាប់ចោទ នួន ជា និង ខៀវ សំផន។ អង្គជំនុំជម្រះសាលាដំបូងបានចេញសេចក្តីសង្ខេបផ្ទាល់មាត់នៃសំអាងហេតុ និងផ្នែកសេចក្តីសម្រេចនៃសាលក្រម នៅថ្ងៃទី១៦ ខែវិច្ឆិកា ឆ្នាំ២០១៨ និងបានចេញសាលក្រមរបស់ខ្លួនទាំង ៣ ភាសាផ្លូវការ នៅថ្ងៃទី២៨ ខែមីនា ឆ្នាំ២០១៩។ អង្គជំនុំជម្រះ បានរកឃើញថា ខៀវ សំផន និង នួន ជា មានពិរុទ្ធភាពពីបទប្រល័យពូជសាសន៍ ឧក្រិដ្ឋកម្មសង្គ្រាម និងឧក្រិដ្ឋកម្មប្រឆាំងមនុស្សជាតិ ហើយបានផ្ដន្ទាទោសជនជាប់ចោទទាំងពីរដាក់ពន្ធនាគារអស់មួយជីវិត។

៧ នៅថ្ងៃទី០៤ ខែសីហា ឆ្នាំ២០១៩ នួន ជា បានទទួលមរណភាពក្នុងអាយុ៩៣ឆ្នាំ ខណៈដែលកំពុងទទួលការព្យាបាលនៅមន្ទីរពេទ្យមិត្តភាពខ្មែរ-សូវៀត។ អង្គជំនុំជម្រះតុលាការកំពូលបានបញ្ចប់កិច្ចដំណើរការនីតិវិធីបណ្តឹងសាទុក្ខប្រឆាំងនឹងរូបគាត់នៅថ្ងៃទី១៣ ខែសីហា ឆ្នាំ២០១៩ និងបានបញ្ជាក់ថា ពុំមានកិច្ចដំណើរការនីតិវិធីប្រឆាំងនឹង នួន ជា ទេ។

៨ នៅថ្ងៃទី២២ ខែកញ្ញា ឆ្នាំ២០២២ អង្គជំនុំជម្រះតុលាការកំពូលបានប្រកាសសាលដីការបស់ខ្លួនលើបណ្តឹងសាទុក្ខក្នុងសំណុំរឿង ០០២/០២ ដោយតម្កល់ការផ្ដន្ទាទោសដាក់ពន្ធនាគារ ខៀវ សំផន អស់មួយជីវិតដោយអង្គជំនុំជម្រះសាលាដំបូង។ អង្គជំនុំជម្រះតុលាការកំពូលបានតម្កល់ការផ្ដន្ទាទោសខៀវ សំផន ដោយអង្គជំនុំជម្រះសាលាដំបូង ពីបទប្រល័យពូជសាសន៍ និងឧក្រិដ្ឋកម្មសង្គ្រាម។ អង្គជំនុំជម្រះបានតម្កល់ការរកឃើញពិរុទ្ធភាពទាំងអស់ លើកលែងតែពិរុទ្ធភាពពីរដែលពាក់ព័ន្ធនឹងឧក្រិដ្ឋកម្មប្រឆាំងមនុស្សជាតិ និងការរកឃើញពិរុទ្ធភាពសាជាថ្មីពីបទជួយនិងជំរុញដល់ការសម្លាប់មនុស្សនៅតាមសហករណ៍ ការដ្ឋានការងារ និងមន្ទីរសន្តិសុខ ចំពោះទម្រង់នៃការទទួលខុសត្រូវនៃ

សហឧក្រិដ្ឋកម្មរួម។ ជាងនេះទៀត អង្គជំនុំជម្រះបានទទួលយកបណ្តឹងសាទុក្ខទាំងស្រុងរបស់ សហព្រះរាជអាជ្ញា និងបានសម្រេចបញ្ជូលការរកឃើញពិរុទ្ធភាពចំពោះឧក្រិដ្ឋកម្មពាក់ព័ន្ធនឹងការបង្ខំ ឱ្យរួមភេទចំពោះជនរងគ្រោះជាបុរស នៅក្នុងបរិបទនៃការរៀបអាពាហ៍ពិពាហ៍ដោយបង្ខំ។ អត្ថបទ ទាំងមូលនៃសាលដីកាគ្រោងនឹងចេញក្នុងត្រីមាសទី៤ ឆ្នាំ២០២២ ក្រោយពេលបញ្ចប់ការកែសម្រួល និងបកប្រែ។ នេះជាការបញ្ចប់កិច្ចដំណើរការនីតិវិធីក្នុងសំណុំរឿង ០០២។

៩ **សំណុំរឿង ០០៣៖** នៅថ្ងៃទី២៨ ខែវិច្ឆិកា ឆ្នាំ២០១៨ សហចៅក្រមស៊ើបអង្កេតបានចេញដីកា ដំណោះស្រាយចំនួនពីរដាច់ដោយឡែកពីគ្នា និងផ្ទុយគ្នា ក្នុងសំណុំរឿង ០០៣ ប្រឆាំង មាស មុត។ នៅថ្ងៃទី១៧ ខែធ្នូ ឆ្នាំ២០២១ អង្គជំនុំជម្រះតុលាការកំពូលបានបញ្ជាក់ថា “ដោយសារពុំមានដីកាបញ្ជូន រឿងទៅជំនុំជម្រះស្ថាពរ និងដែលអាចអនុវត្តបាន សំណុំរឿង ០០៣ ត្រូវបានបញ្ចប់”។ សំណុំរឿង ០០៣ ត្រូវបានបោះត្រា និងដាក់បញ្ចូលទៅក្នុងបណ្ណសារ តាមរយៈដីកាតុលាការ ចុះថ្ងៃទី២០ ខែធ្នូ ឆ្នាំ២០២១ ដូច្នេះ វាជាការបញ្ចប់កិច្ចដំណើរការនីតិវិធីតាមផ្លូវតុលាការនៅក្នុងសំណុំរឿងនេះ។

១០ **សំណុំរឿង ០០៤៖** នៅថ្ងៃទី២៨ ខែមិថុនា ឆ្នាំ២០១៩ សហចៅក្រមស៊ើបអង្កេតបានចេញដីកា ដំណោះស្រាយពីរដាច់ដោយឡែកពីគ្នា និងផ្ទុយគ្នា ក្នុងសំណុំរឿង ០០៤ ប្រឆាំងនឹង យឹម ទិត្យ។ នៅ ថ្ងៃទី២៨ ខែធ្នូ ឆ្នាំ២០២១ អង្គជំនុំជម្រះតុលាការកំពូលបានបញ្ជាក់ថា “ដោយសារពុំមានដីកាបញ្ជូន រឿងទៅជំនុំជម្រះស្ថាពរ និងដែលអាចអនុវត្តបាន សំណុំរឿង ០០៤ ត្រូវបានបញ្ចប់”។ សំណុំរឿង ០០៤ ត្រូវបានបោះត្រា និងដាក់បញ្ចូលទៅក្នុងបណ្ណសារតាមរយៈដីកាតុលាការ ចុះថ្ងៃទី២៩ ខែធ្នូ ឆ្នាំ២០២១ ដូច្នេះ វាជាការបញ្ចប់កិច្ចដំណើរការនីតិវិធីតាមផ្លូវតុលាការនៅក្នុងសំណុំរឿងនេះ។

១១ **សំណុំរឿង ០០៤/០១៖** នៅថ្ងៃទី១០ ខែកក្កដា ឆ្នាំ២០១៧ សហចៅក្រមស៊ើបអង្កេតបានចេញ ដីកាដំណោះស្រាយ ដោយមានសំអាងហេតុលើកលែងចោទប្រកាន់សំណុំរឿង ០០៤/០១ ប្រឆាំងនឹង អ៊ឹម ថែម។ សហព្រះរាជអាជ្ញាអន្តរជាតិបានដាក់បណ្តឹងឧទ្ធរណ៍ប្រឆាំងនឹងដីកាដំណោះស្រាយនៅ ចំពោះមុខអង្គបុរេជំនុំជម្រះ។ នៅថ្ងៃទី២៨ ខែមិថុនា ឆ្នាំ២០១៨ អង្គបុរេជំនុំជម្រះបានសម្រេចលើ បណ្តឹងឧទ្ធរណ៍ ដោយប្រកាសជាអាទិ៍ថាសេចក្តីសម្រេចរបស់សហចៅក្រមស៊ើបអង្កេតដែលថា អង្គ ជំនុំជម្រះវិសាមញ្ញមិនមានយុត្តាធិការលើ អ៊ឹម ថែម ចាត់ទុកជាបានការ ដែលជាការបញ្ចប់ដំណើរការ នីតិវិធីតុលាការនៅក្នុងសំណុំរឿងនេះ។

១២ **សំណុំរឿង ០០៤/០២៖** នៅថ្ងៃទី១៦ ខែសីហា ឆ្នាំ២០១៨ សហចៅក្រមស៊ើបអង្កេតបានចេញដីកាដោះស្រាយពីរដាច់ដោយឡែកពីគ្នា និងផ្ទុយគ្នា នៅក្នុងសំណុំរឿង ០០៤/០២ ប្រឆាំងនឹង អោ អាន។ នៅថ្ងៃទី១០ ខែសីហា ឆ្នាំ២០២០ អង្គជំនុំជម្រះតុលាការកំពូលបានបញ្ជាក់ថា “ដោយសារពុំមានដីកាបញ្ជូនរឿងទៅជំនុំជម្រះស្ថាពរ និងដែលអាចអនុវត្តបាន សំណុំរឿងប្រឆាំងនឹង អោ អាន ត្រូវបានបញ្ចប់នៅចំពោះមុខ អ.វ.ត.ក.”។ សំណុំរឿង ០០៤/០២ ត្រូវបានបោះត្រា និងដាក់បញ្ចូលទៅក្នុងបណ្ណសារតាមរយៈដីកាតុលាការ ចុះថ្ងៃទី១៤ ខែសីហា ឆ្នាំ២០២០ ដូច្នេះ វាជាការបញ្ចប់កិច្ចដំណើរការនីតិវិធីតាមផ្លូវតុលាការនៅក្នុងសំណុំរឿងនេះ។

III. សំណុំរឿងបច្ចុប្បន្ន

- ១៣ អង្គជំនុំជម្រះតុលាការកំពូលរំពឹងថា សាលដីការបស់ខ្លួនជាលាយលក្ខណ៍អក្សរនឹងត្រូវចេញទាំងបីភាសាផ្លូវការនៅត្រឹម **ត្រីមាសទី៤ ឆ្នាំ២០២២**។
- ១៤ អង្គជំនុំជម្រះក៏ទទួលបានសំណើចំនួនពីរផងដែរ ពាក់ព័ន្ធនឹងការធ្វើចំណាត់ប្រភេទឯកសារឡើងវិញនៅក្នុងសំណុំរឿង ០០២ និងសំណុំរឿង ០០៤/០២^៦។ អង្គជំនុំជម្រះនឹងចេញសេចក្តីសម្រេចនៅក្នុងពេលវេលាសមស្រប។

IV. វិធានការដែលអាចជួយបញ្ចប់កិច្ចដំណើរការនីតិវិធីធានាចម្រើន

១៥ បន្ទាប់ពីរាជរដ្ឋាភិបាលកម្ពុជាបានបង្ហាញនូវការគាំទ្ររួចមក មហាសន្និបាតអង្គការសហប្រជាជាតិនៅក្នុងខែធ្នូ ឆ្នាំ២០២១ បានអនុញ្ញាតឱ្យអគ្គលេខាធិការសម្រេចកំណត់ទឹកប្រាក់ចំនួនមិនលើស ៧លានដុល្លារ ក្នុងលក្ខណៈជាវិធានការពិសេស ដើម្បីបន្ថែមបង្កប់ធនធានថវិកាស្ម័គ្រចិត្តរបស់ភាគីអន្តរជាតិនៃអង្គជំនុំជម្រះវិសាមញ្ញ សម្រាប់រយៈពេលគិតចាប់ពីថ្ងៃទី០១ ខែមករា ដល់ថ្ងៃទី៣១ ខែធ្នូ ឆ្នាំ២០២២។ សកម្មភាពទាន់ពេលវេលានេះបានជួយសម្រួលយ៉ាងច្រើនដល់ប្រតិបត្តិការនៅអង្គជំនុំជម្រះវិសាមញ្ញមិនឱ្យរអាក់រអួល ក្នុងអំឡុងប្រាំបួនខែនៅឆ្នាំ២០២២ ដោយបើកឱកាសឱ្យមានការវិវឌ្ឍសមត្ថភាពស្ម័គ្រចិត្តបន្តទៀត។ ជាងនេះទៀត ការសម្រេចរបស់រាជរដ្ឋាភិបាលកម្ពុជាក្នុងការផ្តល់

^៦ សំណុំរឿង ០០២/១៩-០៩-២០០៧-អវតក/អជតក (ឯកសារ F71)។ សំណុំរឿង ០០៤/០២/១៩-០៥-២០២០-អវតក/អជតក (០៤) (ឯកសារ E004/2/7)។

វិភាគទានដោយផ្ទាល់ចំនួន ៣,៤ លានដុល្លារ ដើម្បីចំណាយទៅលើប្រាក់បៀវត្សបុគ្គលិកជាតិ ០៦ ខែ ដំបូង ក៏ដូចជាចំណាយប្រតិបត្តិការសម្រាប់ឆ្នាំ២០២២ គឺជាវិធានការដ៏សំខាន់ដែលជួយដល់ប្រតិបត្តិ ការដែលកំពុងដំណើរការរបស់អង្គជំនុំជម្រះវិសាមញ្ញ។ ដោយរួមបញ្ចូលគ្នាបែបនេះ វិធានការទាំងនេះ ធានាថា ទំហំការងារបច្ចុប្បន្នរបស់អង្គជំនុំជម្រះវិសាមញ្ញ បន្តទទួលបាននូវការយកចិត្តទុកដាក់ និង ថវិកាចាំបាច់ជាបន្តទៀត។ វិភាគទានស្ម័គ្រចិត្តដែលទទួលបាន សម្រាប់ឆ្នាំ២០២២ គិតមកត្រឹមថ្ងៃទី ៣០ ខែកញ្ញា ឆ្នាំ២០២២ មានចំនួន ៣,៥ លានដុល្លារ សម្រាប់ភាគីអន្តរជាតិ និងចំនួន ០,៤៧ លាន ដុល្លារសម្រាប់ភាគីជាតិ។ ថវិកានេះដើម្បីបង្កប់តាមតម្រូវការថវិកាសម្រាប់ឆ្នាំ២០២២ ចំនួន ៨,៤ លានដុល្លារសម្រាប់ភាគីអន្តរជាតិ និង ៤,៣ លានដុល្លារសម្រាប់ភាគីជាតិ^៧។

១៦ ការិយាល័យរដ្ឋបាលបានចុះកិច្ចសន្យាផ្នែកសេវាកម្មបុគ្គលិកឯកទេសនីតិសាស្ត្រមួយចំនួនជាលក្ខណៈ ទីប្រឹក្សា ដើម្បីសម្របសម្រួលដល់ការធ្វើសេចក្តីព្រាងសាលដីការរបស់អង្គជំនុំជម្រះតុលាការកំពូលក្នុង សំណុំរឿង០០២/០២ និងបានបន្តធ្វើការជាមួយបុគ្គលិកផ្នែកភាសាដើម្បីធានាសេវាបកប្រែបានទាន់ ពេលវេលា។

IV. សេចក្តីសន្និដ្ឋាន

១៧ សម្រាប់ឆ្នាំ២០២២ ព្រឹត្តិការណ៍សំខាន់មួយត្រូវបានរំពឹងទុក គឺ ការចេញសាលដីកាជាលាយលក្ខណ៍ អក្សរក្នុងសំណុំរឿង០០២/០២ ដោយអង្គជំនុំជម្រះតុលាការកំពូល នៅត្រីមាសទី៤។

^៧ តួលេខថវិកាសម្រាប់ឆ្នាំ២០២១-២០២២ ត្រូវបានគាំទ្រដោយក្រុមបណ្តាប្រទេសដែលមានចំណាប់អារម្មណ៍ នៅថ្ងៃទី២៤ ខែធ្នូ ឆ្នាំ ២០២១។